

ഇരിങ്ങാലക്കുട ജനറൽ ആശുപത്രിയുടെ വികസനം - ജനകീയ പങ്കാളിത്തത്തോടെ

- അർദ്ധദിന ശില്പശാല -
2019 മാർച്ച് മാസം 27ന് ഉച്ചക്ക് 2 മണിക്ക്
വേദി: ഇരിങ്ങാലക്കുട ടൗൺ ഹാൾ

സ്നേഹിതരേ,

പൊതുമേഖലയിലുള്ള ആരോഗ്യ സ്ഥാപനങ്ങളെ മികവിന്റെ കേന്ദ്രങ്ങളാക്കി പരിവർത്തനം ചെയ്യുക എന്നത് ഇന്ന് സംസ്ഥാനത്ത് നിലവിലുള്ള സാമൂഹിക സാമ്പത്തിക ചുറ്റുപാടുകളിൽ വളരെ നിർണ്ണായകമായ സംഗതിയാണെന്നറിയാമല്ലോ. സ്വകാര്യ മേഖല വാഗ്ദാനം ചെയ്യുന്ന ആരോഗ്യ സേവനങ്ങൾ നമ്മുടെ സമ്പാദ്യത്തിന്റെ സിംഹഭാഗവും അപഹരിക്കുന്ന സാഹചര്യത്തിൽ പൊതുമേഖലാ ആരോഗ്യ സ്ഥാപനങ്ങളെ ഫലപ്രദമായി ഉന്നത നിലവാരത്തിലെത്തിക്കുക എന്നതു മാത്രമാണ് നമ്മുടെ ആരോഗ്യസംരക്ഷണം ഉറപ്പാക്കുന്നതിനുള്ള ഏക പോംവഴി. സമൂഹത്തിലെ സാമ്പത്തികമായി പിന്നോക്കം നിൽക്കുന്ന ജനവിഭാഗങ്ങളാണ് പൊതുമേഖലാ ആരോഗ്യ സ്ഥാപനങ്ങളുടെ മുഖ്യ ഉപയോക്താക്കൾ എന്നതും ഈ ലക്ഷ്യം സാർത്ഥകമാകേണ്ടതിന്റെ പ്രാധാന്യം കൂട്ടുന്നു.

സംസ്ഥാനത്ത് പലയിടങ്ങളിലായി തൃശൂർ ജില്ല ഉൾപ്പെടെ ഈ വെല്ലുവിളി ഏറ്റെടുത്തുകൊണ്ട് കൃത്യമായ കാഴ്ചപ്പാടുകളുള്ള തദ്ദേശ ഭരണകൂട സ്ഥാപനങ്ങളുടെ നേതൃത്വത്തിൽ ബന്ധപ്പെട്ട വകുപ്പുകളുടെയും സിവിൽ സമൂഹത്തിന്റെയും സജീവ പങ്കാളിത്തത്തോടെ അനുകരണീയമായ മാതൃകാ മുന്നേറ്റങ്ങൾ നടന്നിട്ടുണ്ട്. രാജ്യാന്തര തലത്തിൽതന്നെ ശ്രദ്ധിക്കപ്പെട്ടിട്ടുള്ള പുനലൂർ താലൂക്ക് ആശുപത്രി പോലുള്ള ജനാരോഗ്യ സ്ഥാപനങ്ങൾ ഇതിനുദാഹരണമാണ്. ഇത്തരൂണത്തിൽ അഭിമാനകരമായ നേട്ടം കൈവരിച്ച ആരോഗ്യ സ്ഥാപനങ്ങളുടെ പ്രവർത്തനങ്ങളെ സംബന്ധിച്ച് ജനനീതി നടത്തിയ അന്വേഷണത്തിൽ ഈ ആശുപത്രികളുടെ വികസനത്തിന് നിഷ്പക്ഷരും വിശാലമായ കാഴ്ചപ്പാടും സാമൂഹിക പ്രതിബദ്ധതയും ഉള്ളവരുമായ നിരവധി വ്യക്തികളുടെ നിസ്സീമമായ സഹകരണം വലിയ പങ്ക് വഹിച്ചതായി കാണാൻ കഴിഞ്ഞിട്ടുണ്ട്.

ഇരിങ്ങാലക്കുട ജനറൽ ആശുപത്രിയും ഇന്ന് ഊർജ്ജസ്വലമായ ഭരണ നേതൃത്വത്തിന്റെ കരുത്തിൽ പുരോഗമിക്കുന്നുണ്ട് എന്നത് പ്രോത്സാഹനജനകമായ കാര്യമാണ്. ഇവരോടൊപ്പം ഒത്തൊരുമിച്ച് പ്രവർത്തിക്കാൻ സജ്ജരായിട്ടുള്ള കഴിവുറ്റ വ്യക്തികളുംകൂടി ചേരുമ്പോൾ ഇരിങ്ങാലക്കുട ജനറൽ ആശുപത്രി ചുരുങ്ങിയ കാലത്തിനുള്ളിൽതന്നെ സംസ്ഥാനത്തെ ഏറ്റവും മികച്ച ജനറൽ ആശുപത്രിയാകും എന്ന കാര്യം നിസ്തർക്കമാണ്. ഈ ലക്ഷ്യം മുൻനിർത്തി ജനനീതിയുടെ ആഭിമുഖ്യത്തിൽ 2019 മാർച്ച് മാസം 27ന് ഉച്ചക്ക് 2 മണിക്ക് ഇരിങ്ങാലക്കുട ടൗൺ ഹാളിൽ വെച്ച് ഒരു അർദ്ധദിന ശില്പശാല സംഘടിപ്പിക്കുകയാണ്. പ്രസ്തുത ശില്പശാലയിൽ ഇരിങ്ങാലക്കുട മുനിസിപ്പാലിറ്റിയുടെ ഭരണസാരഥികൾ, ആശുപത്രി പ്രതിനിധികൾ, പൊതുരംഗത്തെ പ്രമുഖ വ്യക്തികൾ എന്നിവർ പങ്കെടുക്കുന്നു. ഇരിങ്ങാലക്കുട ജനറൽ ആശുപത്രിയുമായി ബന്ധപ്പെട്ട് ജനനീതി നടത്തിയ പഠനത്തിൽ കണ്ടെത്തിയ വസ്തുതകൾ ഈ യോഗത്തിൽ അവതരിപ്പിക്കുന്നതാണ്. നമ്മുടെ ആശുപത്രിയെ ഏറ്റവും മികച്ച ആരോഗ്യ സ്ഥാപനമാക്കുന്നതിന് ഇരിങ്ങാലക്കുട മുനിസിപ്പാലിറ്റിയോടൊപ്പം ചേർന്ന് പ്രവർത്തിക്കാൻ തയ്യാറായിട്ടുള്ള സേവനതൽപരരായ വ്യക്തികളെ ചേർത്തുകൊണ്ടുള്ള കൂട്ടായ്മ രൂപീകരിക്കുന്നതിനുവേണ്ട ആലോചനയും തദവസരത്തിൽ ഉണ്ടായിരിക്കുന്നതാണ്. പ്രസ്തുത യോഗത്തിൽ താങ്കളും സുഹൃത്തുക്കളും പങ്കെടുക്കണമെന്നും താങ്കളുടെ വിലയേറിയ നിർദ്ദേശങ്ങളും അഭിപ്രായങ്ങളും പങ്കുവയ്ക്കണമെന്നും വിനീതമായി അഭ്യർത്ഥിക്കുന്നു.

സ്നേഹാദരങ്ങളോടെ,

അഡ്വ. സുനീൽകുമാർ പി.
എക്സി. ഡയറക്ടർ

ജനനീതി

പി.ബി. നമ്പർ 8, മണ്ണുത്തി പി.ഒ., തോട്ടപ്പടി
 തൃശൂർ-680 651, കേരളം.
 ഫോൺ: 9495927338/0487 - 2963479
 e-mail: jananeethi@jananeethi.org
 Web site: www.jananeethi.org